

śrī-jīva-gosvāmi-kṛtā

anarpita-carīm cirād iti ślokasya vyākhyā

anarpita-carīm cirāt karuṇayāvatirṇah kalau
samparyitum unnatojjvala-rasām sva-bhakti-śriyam |
hariḥ puraṭa-sundara-dyuti-kadamba-sandīpitah
sadā hṛdaya-kandare sphuratu vah śaci-nandanaḥ ||0||

om namo gauracandrāya | śrī-nityānandādvaita-candrāya namaḥ |

atyantāgati-gati-dānāya, nija-prema-ratna-rakṣaṇa-yatnodgatatva-kārpanya-doṣa-dūrikaraṇāya, tad-dāne tad-āsvādanam iti tattva-prakāśanāya, preyasī-mahābhāva-svarūpa-śrī-rādhikā-tattva-jñāpanāya, tat-prema-mahima-tattva-tat-tad-āsvādya-sva-madhurima-tat-tac-ceto-mātrānubhūta-sva-mādhurī-saṅkalana-saukhyāsvādāya ca avišeṣa-višeṣa-bhakta-varga-vāsanā-viṣaya-premāmbudhi-pīyūṣa-karaṇaka-tad-abhiṣecanāya, tad-dvārā jagad-abhivyāpanāya śrī-śrī-rādhā-dāsy-a-mātra-labhyānanya-labhya-vraja-sumadhura-prema-prakāśanāya, tasyāḥ sarva-varīyastva-prakāśanāya ca, prema-sāgarāvalambana-navadhā-bhajana-krama-rūpe śrīla-navadvīpe śrīman-nanda-nandanaḥ śrī-kṛṣṇa-candro rasika-śekharah sva-preyasī-vara-bhāva-kānti-saṁivalitah parama-karuṇā-mayo'vatirṇa iti | candra-grahaṇa-samaye hare-kṛṣṇeti nāma saṅgrāhayann eva candra-grahaṇa-prakāraḥ | yato harati svabhāva-kānti-vilāsaiḥ śrī-kṛṣṇasya cittam iha punar varṇa-dehādikam hṛtvā sva-svabhāvam tam karoti yā sā rādhā ity arthaḥ | tathā karṣati gunais tadīyānām cittam iha punaḥ sarvāgragā-śrī-rādhāyā varṇa-bhāvādikam iti kṛṣṇa ity arthaḥ | nāma-vyutpatti-sīmā tatraiva darśitah |

tatra dātu-svabhāvo'yam miṣṭa-dravya-bhakṣaṇa-samaye anyebhyo na dattva sva-bandhubhyo na vibhajya svayam eva nāśnāti | atah āpāmarebhyo'pi nirupama-prema dattvā sarva-dhāma-sarvāvatāraka-parikarān ekatrikṛtya prema-mahotsavam karoti iti tatratyān etya višeṣābhijñāḥ śrīmān gosvāmi prabhur nāṭakādau nāndīrūpena jagad-āśīr-vyañjanayā nirūpayati anarpitam iti |

śrī-śacīnandano harir vā yuṣmākam hṛdaya-kandare sphuratu | yathā sīmha-pratāpena kari-mado'pagacchati tathā asyodaye yuṣmākam viṣayādi-mada-matta-kari-rūpam manah sāntam bhāvīti dhvaniḥ | sa yathā saṅghātako nāyam tathā kintu śodhaka eva | kiṁ kartum avatirṇa ity ata āha—pūrvānarpitām nija-bhakti-sampattim tathā unnatojjvala-rasām kalau sarva-sādhana-hīnebhyo'pi dīnebhyo dātum tathā tad-arthaṁ puraṭa-sundara-dyutir iti śrī-rādhā-

sāmyam eva | tatrāt'nanyatva-jñāpanāya ca tadīya-rūpa-bhāvāviṣkaraṇam nigūḍha-premno
bahiṣkaraṇenāntar-nigūḍha-kanaka-rucer api bahiḥ prakāśah svayam evāgataḥ | prema-sāra-
rūpatvāt śrī-rādhāyā iti pīta-rucittvam avagamyate, tan-nimagnatvāt śrī-nityānanda-prabhu-
prabhṛtīnām api gauratvam eva | tatra pramāṇāni tāval laksyate—

rasajñāḥ śrī-vṛndāvanam iti Yam āhur bahu-video
yam etam golokaṁ katipaya-janāḥ prāhur apare |
śvetadvīpaṁ prāhuḥ param api para-vyoma jagadur
navadvīpaḥ so'yaṁ jayati paramāścarya-mahimā ||

kasyacit —

viśuddhādvaitaika-praṇaya-rasa-pīyūṣa-jaladhau
ghanībhūte dvīpe samudayati vṛndāvanam aho |
mithaḥ premodra-ghūrṇad-rasika-mithunākrīḍam aniśam
tad evādhyāśināḥ praviśati pade kvāpi madhure ||

ity atra dvīpākhyā-prakāśanāya śrī-navadvīpa iti nāma | etena śrī-vṛndāvana-rūpa-prakāśa-
prema-ghūrṇana-prakārādikam api adhunaiva prakāśitam iti jñeyam | yad vā, atyantāgatika-
gati-dānāya nija-prema-ratna-rakṣaṇa-yatnodgata-sva-kārpaṇya-doṣāpavādāpavādāt tad-dāne
tad-āsvādanam iti tattva-prakāśanāya tat-parīpākāv adhi-vraja-vadhū-śiromaṇi-śrī-vṛṣabhānu-
nandinī-sva-mādhuri-dhurīṇa-mātrānantarāntargata-rasāsvādāya ca aśeṣa-višeṣa-bhakta-
varga-vāsanā-viṣaya-premāmr̄tenābhisechanāya tad-dvārā jagad-abhivyāpanāya ca prema-
sāgarāvalambana-navadhā-bhakti-rūpe śrī-navadvīpe śrī-vraja-rāja-kumāraḥ sva-preyasī-vara-
svabhāva-kānti-sandīpitaḥ śrī-kṛṣṇa-candro'vatatāra | yadā tām candra-mukhīm ākalayyaiva
candra iti tad-grahaṇa-samaye viśva-loka-mukhena śrī-kṛṣṇeti nāmāvalīm grāhayann eva
vicakṣaṇa-śiromaṇiḥ eṣā vaidagdhīti | yato hare ity asya harati svabhāva-kāntibhyām śrī-
kṛṣṇasya cittam iti punar atra varṇa-bhāvādikam iti vyutpattyā śrī-rādhe ity arthatvāt | atas
tad-anugata-rūpaḥ śrī-rūpo mat-prabhur janmādi-lilām sa-prayojanikām ekena
padyenaivāha—anarpita-carīm iti | śrī-sacīnandano harir vo yuṣmākaṁ hṛdaya-kandare
karuṇayā sphuratu ity anvayah |

nanu śrī-sacīnandanāvatāras tu daśāvatārādau na śrūyate | kadā avatīrṇaḥ pūrṇo'mśo vā
kathaṁ vā kena vā kiṁ varṇo vā līlā vā kety ata āha—kalau avatīrṇa iti | kalau vaivasvata-
manvantariyāṣṭa-vimīśati-caturyugīya-catuh-sahasra-sapta-śata-varṣa-mita-kali-yugāmīśe
caturdaśa-śata-sapta-saṅkhye śāke phālguṇī-paurṇamāsyām pūrva-phālgunī-nakṣatre iti
sarvathā parīpūrṇa-rūpeṇa avatīrṇa iti svayam eva prāya-sva-prayojanāyāvatīrṇaḥ prakaṭo na
tu brahmaṇā prārthito na vā daitya-viṇāśaya iti | **krṣṇa-varṇām tviṣā-krṣṇam** iti śrī-
bhāgavatāt |

paurṇamāsyām phālgunasya phālgunī ṛca-yogataḥ |
bhaviṣye gaura-rūpeṇa sacī-garbhe purandarāt || iti **vāyavyāt** |

suvarṇa-varṇa-hemāṅgo varāṅga iti **mahābhāratāt** |

niḥsvādhyāya-vaṣṭṭi-kāre svadhā-svāhā-vivarjite |

tataḥ prāvirasau vipraḥ kvacil loke bhavisyati || iti **viṣṇu-purāṇāt** |

hiranya-varṇam brahma-yonim iti **śruteś** ca |

pūrṇo'vatārīti nāvatāra-gaṇanāyāṁ gaṇitah | yadā śrī-kṛṣṇo'vatarati tadaivāyam avataratīti
niyamāt | sa evāyam iti na pṛthag upādānam |

nanu, yadi śrī-nandanandano'yam tasya tu śrī-vṛṇḍāvana-līlāyāḥ param saukhyam nāstīti tad
eva māthura-vipralambhādikam udbhāvyā gāḍhāveśenādhunāpi samṛddhimat-sambhogena
mādana-bhāvenātmakāntayā tayā kāntimatyā śrī-vṛṇḍāvane nija-rūpa-vikārair lalitādi-sakhī-
vargais tām eva līlām karotīti kim kartum atrāgatas tadātrāha—**sva-bhakti-śriyam**
samarpayitum sva-bhakti-sampadas tāvat trividhāḥ rūpa-svarṇādi-mudrātmikā indranilādi-
manyādi-rūpāś cintāmaṇi-rūpāś ca | sādhana-bhāva-prema-bhedeneti carama-kakṣā-prāptā
yā eva svayam ātmārāmeṇa vinā tad-dānābhāvāt |

tathā ca,

durlabhālokayor yūnoḥ pāratantryād viyuktayoḥ |
upabhogātireko yaḥ kīrtaye sa samṛddhimān || [UN 15.206]

iti nitānta-pāratantrya-gamanam ca aikyam vinā na sambhavatīti tasyā api anapekṣyatvāt
nitāntātmārāmatvam ca aikyam vinā neti -- **sarva-bhāvodbhāvamollāśī mādano'yam parāt paraḥ** [UN 14.219], **yoga eva bhaved esa vicitraḥ ko'pi mādanah** [UN 14.225] iti nitānta-yogo'pi
naikyam vineti | atraivātmani tayā samṛddhimat-sambhogena mādanena ca ramate ata eva
pātrāpātra-vicāraṇam na kurute mahānanda-sīmā-sthāḥ premonmatto jagad api mādayatīti |
na cedam anucitam eva yat pātrāpātra-vicārābhāva iti vācyam | viśva-jayānantaram
mahārājādhīrāja-gamanāgamanē tat parikarair ānandena sva-sva-hasta-dvayenāpi dhanāni
pārśva-dvaye vikīryaiva gamyate iti vyavahārān na glānikaram idam tasyāpi tu mahaiśvaryā-
prakāśakam iti asyāpi mahā-kṛpāluta-prakāśakam eva | yan nityānandena tan mahā-dhana-
prema-vitaraṇam na punar haraṇam iti |

nanv aho kim ucyate bhavatā prahlādāmbarīśa-hanumad-vibhīṣaṇa-pāṇḍavādibhyāḥ prema-
dānād asya tad-dānam nādhunikam yuge yuga eva dṛṣyate ity ata āha anarpita-carīm iti |
pūrvam anarpitā tatra tatra tat-tad-bhakta-kṛpayā tad anu teṣām niṣṭhayā tair balenaiva
nītavtāt kim tasya dātṛtvam rājā balena mahā-kṛpaṇasya dhanāni netum śaknoti tadā kim
tasya dātṛtvam yadi śatru-mitrodāśinebhyāḥ hitāhitānusandhānam vinā jagāi-mādhāi-
prabhṛtivat sarvatraiva dātum śakyate tadā dānam śasyate, anyathā kim teneti bhāvah |

nanu pūtanā loka-bāla-ghnīty ādau tathā darśanam api ata eva āha—**unnatojjvala-rasam** iti
unnataḥ gopī-bhāvena paramotkarṣa-kakṣām prāptaḥ | ujjvalo madhuro raso yasyām iti sa tu
gopanena sampute sthāpito'sti—**muktim dadāti karhicit sma na bhakti-yogam** iti nyāyenāsyā
rasasya tu tatrātigopyatvam iti bhāvah |

nanv aho kim ānandaḥ kim ānandaḥ tadāyām kathaṁ pūrvam nāvatarat ity ata āha—**cirāt**
karuṇayā iti ayam navadvīpa-nāthaḥ sadaivedam apekṣya sthitāḥ svacchā mahā-sādhakā
bahavo bhavanti kasyāpi yad ittham bhāgyam jāyate tadā tad avalambyaiva jagatīdarin

vitarisyāmīti | tatra kasyāpi īdrśam bhāgyam na jātam tadā karuṇā-prerita eva kalau ananya-gatika-dīna-hīna-janālocanena prādurbabhūveti cira-kālānantaram iti bhāvah |

nanv advaita-huṇkārah kāraṇatvam asya kutah ? karunayā | tathā ca—advaita-prakatikrtah ity ādi-pramāṇena gaṅgāyāṁ tulasi-patraṁ dattvā pāṣāṇḍa-jana-vṛddhi-vaiṣṇava-jana-santāpena bhagavat-pratyāsattim apaśyatā huṇkāraṁ kurvatādvaitācārya-gosvāminā parama-sadā-śivena bhuvi ānito'yaṁ iti | tathāpi bhajanena paśyati, jñānenā jānāti, tapasānubhavati premṇā vaśikaroti | kim punar yaśodayā udūkhale baddha ity ādi sarvatraiva tat karuṇā mukhya-prayojikā gaṇyate | yathā, kṛpayāsīt sva-bandhane ity ādi pramāṇena yathā ca bhagavataḥ sarvāgamyatvam uktvā paścāt, yeṣāṁ sa eva bhagavān dayayed anantah ity ādinā dayā-mātra-prāpyatvarī tasya nirdhāritam | tathā ca, akāṇḍe prakāṇḍa-huṇkāreṇa pralaya-kartur mahā-rudrasyādvaitācāryasya lokā nikṣyantī jhaṭīty utthayā karuṇayaiva bhagavataḥ prādurbhūtatvam iti bhāvah |

nanu, bhoḥ ! śrī-kṛṣṇenāpi daṇḍakāraṇya-vāsi-muni-śruti-kanyā-gāyatrī-prabhṛtibhyo vraje gopa-gopa-kanyā-rūpiṇībhyo gokula-candrenāpi ujjvala-rasa-pradānam kṛtam iti śrūyate— kṛṣṇād anyaḥ ko vā latāsv api premado bhavati ity ādi premāṇenāyogyebhyo’pi tasya prema-dātṛtvam ca | satyam bhoḥ sa eva vraja-rāja-kumāro’yaṁ tenāne bheda-vivaksāyāṁ kim prayojanāṁ kintu antaḥpure mahārājā kalpa-taru-rūpeṇa sarvasvam api dadātīty ukte’pi na dātṛtvam yadi dīna-hīna-patitādibhyo’deyam api dīyate mahā-dātṛtvam tadaiva api ca kṛpanā-pakṣe hy uttamah-śloka-śabdah [BhP 10.47.15] iti smaraṇāt |

nanu, īdrśa-prema-ratnānāṁ sthāpanāgārāni bhuvi kati prakāśitāni yebhyo nītvānyadāpi sukṛtināḥ prema-dhanino bhavanti ? satyam | aṣṭādaśa-sahasra-saṅkhyaka-ślokāḥ śrīmad-bhāgavatīyah santi, yac-chravaṇa-mātrenāpi premā jāyate yasyāṁ vai śrūyamāṇāyāṁ [BhP 1.7.7] ity ādi vacanāt | svayam eva tad-rūpatayā tayā dadātīti na citram |

nanu, ko vādhyakṣaḥ ko vā koṣa-dvāra-rakṣako dvāri kapāṭādikam kim nāsti ? asti yo’dhyakṣaḥ śrī-nityānandaḥ sa tu hasta-dvayena dadāti tasmād api vicāra-rahitaḥ prema-kādambinīmattatvāt | yas tu dvāra-rakṣakah śrī-sanātanaḥ sa tu pūrva-sthitam api kavāṭa-kilakādikam vaiṣṇava-toṣaṇy-ādi rūpeṇonmucyāhvayati—

āgaccha bhrātar etasmin premāmbudhi-nimajjane |
yat sauκhyam anubhūyeha tuccha-brahma-padādikam ||

iti jñātvāiva prabhunāpi tasmai tasmai tat tad-adhikāro dattah | nāpremado’pi premada ity etad-dharmasya projjhita-kaitavatvāt | ata eva tri-kapaṭī varjitaḥ | yathā dhana-kapaṭī bala-kapaṭī prema-kapaṭī ceti | yas tu śruta-śrī-bhāgavata-dharmaḥ guru-kṛṣṇa-vaiṣṇava-sevane śrī-bhāgavata-prītyai tad-vyaya-parāṇmukhaḥ pratyuta-tad-viparīta-vyavahāra-vartmani sahasrādhikādi-vyaya-nirato’dhika-tal-lābhāya pūrvatra śatādi-dāne’pi bhītaḥ sa ādyah | yas tu satyām api śaktau kṛṣṇa-vaiṣṇava-karmaṇi jaḍah śrī-caitanya-sa`ikīrtana-tāṇḍavādy-alasah sa dvitīyah | yas tu premṇi ajāte’pi utkāṇṭhā-rahitaḥ aham bhakta iti sābhīmānah sa tṛtīyah | eteśāṁ kāpaṭya-tyāgena muhur muhur mahat-kṛpā-sāpeksyām prema |

nanu, ayam nandanandas tadā sarva-śruti-purāṇa-prasiddha-śyāma-rūpam evāsyā syād ata āha—purāta-dyuti-kadamba-sandīpitah | purātāj jāmbunadādi-suvarṇāt sundarī yā dyutis tat-samūhena kānti-puñjena sandīpitah ācchādita-cikkaṇa-marakata-maṇi-kāntika iti bhāvah | ata eva hariḥ traijagan-mohanaḥ anarpita-carīm cirāt | krṣṇa-rūpeṇa punah krṣṇa-mohini-rūpa-saṁvalitatvāt | tato'sya darśane cintane eva premodayah na punar dānādānāpeksā | harati sarvam premṇā iti bhāvah |

nanu, asya līlām bhāvayāmi kr̄payā brūhīty ata āha—sphuratu vah | bho tvam adyāpi pradhāna-girir eva, yataḥ śrī-gaurāṅga-candra-līlāpi te na gocarā | atah saty api jñāne tava hr̄dayam śaila-kandaram eva, tatra kr̄payā prabhur me dīna-dayā-mayah sphuratu sarvadā tadā tal-līlāpi prema-mayī sarvadā sphuriyatīti pratyaksikariṣyaty eva kim kathanena | kathane'pi te bila-tulya-karṇe kim jñātum śaknuta iti bhāvah |

nanu, mahāparādhī ahām hā śrī-kr̄ṣṇa-caitanya-līlāyām api na me ratir jātā kathām sa mām anugrahiṣyati ity ata āha—śrī-śacī-nandanaḥ | jagan-mātā śacī tasyā bālakesu sneho vartata eva **kuputro jāyate kvacid api kumātā na bhavati** iti nyāyena māṭṛ-bhakto gaurāṅgas tvām anugrahiṣyaty eveti bhāvah |

yad vā, evam mahānubhāva-mata-prasiddhir vartate saṁnyāsānantaram advaita-grhe śacī-gaurāṅga-sarīrvādaḥ | yathā śacī āha—re viśvambhara ! viśva-rūpa-śokādi-jñātam | madhya-janmāntarīya-pāpa-puñjah sthita eva kālena phalitah | yadi bhavat-pitṛyan man-mṛtir adyāpi sahasā sambhavati tad aihika-śoka-santāpa-loka-dhik-kāra-lajjādibhyo muktā syām amutra yad bhavatu | yadijīvanam naśyet tadā mayā kim viśādi pātavyam kim suradhunī-nīra-madhyam adhyāsanīyam anyathā viśvambhara-jananīti sarvaiḥ ślāghyā sthitāham atīva tiraskṛtā syām | na ko'pi mayā samvadiṣyati na vā man-nāma grahiṣyati aho asyāḥ nāma-grahaṇena kara-gateṣṭam api naṅkṣyati atīva durbhāgīnīm enām asmāt purān niḥsāraya iti paraspara-pravada-śilo navadvīpa-loko bhaviṣyati | kim atah kāryam mameti brūhi viśvambharah | tataḥ śrī-gaurāṅgenoktam —

mātar mā vada mā vadedṛśam aho kaṣṭāti kaṣṭam vacas
tathyam te nigadāmi yāmi bhavanāt tiṣṭhāmi yady anyataḥ |
tvam mātām mama sarva-deśa-vasatau devādi-janmasv api
tvat-putro'ham aham sadā trijagatām arcyas tvam arcyā mama || iti |

sarva-sādhana-hīno'pi mahā-pāpa-sahasra-kṛt
śacī-sūta iti proktah sa-gaṇām mām vaśām nayet ||
sa jñānī sarva-śāstra-jñāḥ sa premī mati-priyo'dhikah |
śacī-nandana ity eva yena harṣeṇa gīyate ||
mām krīṇāti jano dhanyaḥ parikrīṇāti mad-gaṇam |
śacī-nandana ity evam yo'bhidhatte kathañcana ||
tasya vidyā tasya vittam sa tīrtha-sadrō bhavet |
śacī-nandana ity evam yena harṣeṇa gīyate ||
śacīm vā mām śacī-putram navadvīpam śacī-sthalam |
yo vadet so'vadac chāstram veda-vedānta-saṅgraham ||
janma janmani tat-prīto jāto'ham yo vadet kvacit |

śrī-śacīti śrī-śacīti śrī-śacīti sa me guruḥ ||

ity atah śrī-śacī-nāma-grahaṇna mahāparādhino'pi śrī-gaurāṅgo'tipriyo bhavatīty uktam śrī-śacī-nandana iti | tathā ca śrī-śacīnandana ity evam kīrtaya tenaiva kīrtenāparādha-yukto'pi tasmān mukto bhaviṣyasīti |

iti śrī-śrīpāda-jīva-gosvāmi-viracitā
anarpita-carīm iti ślokasya vyākhyā

--o)0(o--